



Almanna- og mentamálaráðið

Dagfesting: 01.10.2024
Mál nr.: 24/22769
Málsviðgjørt:
Ummælistíð: Skrivið frá/til
Eftirkannað:

Uppskot til

Kunngerð um stuðul til film

Við heimild í § 1, stk. 4 og § 2, stk. 3 og 4 í løgtingslóg nr. 60 frá 17. mai 2005 um stuðul til mentan og list v.m., sum broytt við løgtingslóg nr. 45 frá 15. mai 2014 og løgtingslóg nr. 34 frá 30. apríl 2015, verður ásett:

Endamál og umsiting

§ 1. Endamálið við stuðulsjáttanini er at framleiða og menna føroyskan film við denti á fiktiónsfilm, heimildarfilm og listafilm við teirri játtan, ið er til endamálið á fíggjarlógini.

Stk. 2. Mentanargrunnur Landsins umsitur stuðulsjáttanina á fíggjarlógini til film, sbr. § 1, stk. 4 og § 2, stk. 4 í løgtingslógini.

Stk. 3. Mentanargrunnur Landsins ger av, hvør kann fáa stuðul til film, og hevur eftirlit við, at stuðulin til film verður nýttur til ætlað endamál.

Filmsráðgevar

§ 2. At meta um umsóknir og gera tilmæli til Mentanargrunn Landsins setir Mentanargrunnur Landsins tveir filmsráðgevar og tvey varafólk eftir tilmæli frá eini faknevnd fyri film, sbr. § 3.

Stk. 2. Filmsráðgevarnir og varafólk teirra skulu hava formligar førleikar og viðkomandi fakligar royndir til tess at meta um stuðulsumsóknir um film og ikki hava fíggjarlig ella persónlig áhugamál í umsóknunum. Varafólk kemur í staðin, um filmsráðgevi er ógegnigur ella fær forfall.
Stk. 3. Filmsráðgevarar kunnu í mesta lagi sita í 3 ár á rað. Aftaná 18 mðr. skal ein nýggjur filmsráðgevi setast, soleiðis at somu filmsráðgevarar í mesta lagi arbeiða saman í 18 mðr.

Faknevnd fyri film

§ 3. Mentanargrunnur Landsins setir faknevndina fyri film eftir tilmæli frá Felagnum Føroyskt Filmsfólk, Filmshúsinum og Klippfisk, ið mæla til hvør sín lim.

Stk. 2. Faknevndin fyri film eftirmetir hvørt umsóknarumfar saman við filmsráðgevunum og Mentanargrunni Landsins.

Stuðul

§ 4. Stuðul verður latin eftir umsókn til Mentanargrunn Landsins. Mentanargrunnur Landsins lýsir alment

eftir filmsumsóknnum við einari umsóknarfreist upp á í minsta lagi 6 vikur. *Stk. 2.* Fýra árligar umsóknarfreistir eru: 1. febrúar, 1. maí, 1. september og 1. nóvember.

Stk. 3. Umsókn, ið er móttikin, eftir at umsóknarfreistin er úti, kann ikki væntast viðgjørð. Mentanargrunnur Landsins kann tó í serligum fòrum víkja frá freistunum í *stk. 2.*

Treytir fyri stuðli

§ 5. Einstaklingar, bólkar og feløg kunnu søkja um stuðul til ymsar tættir innan filmsgerð, harundir søgumenning og hugskotsmenning, handritsmenning, undanframleiðslu, framleiðslu, eftirframleiðslu og útbreiðslu.

Stk. 2. Stuðul verður ikki latin almennum stovnum ella almennum partafeløgum, grunnum o.tíl.

Stk. 3. Filmsráðgevararnir skulu í hvørjum einstøkum fòri meta um, hvørt ein umsókn er fevnd av avmarkingini í *stk. 2.*

Umsóknir

§ 6. Umsóknin verður skrivað á oyðublað, sum er gjørt til endamálið, og skal í minsta lagi innihalda hesar upplýsingar:

- 1) Navn á ábyrgdara, møguligt framleiðslufelag, p-tal ella v-tal, bústað, peningastovn og kontonummar,
- 2) fýsing av verkætlan, verkætlanartáttí og slag av verkætlan, tíðarætlan,
- 3) figgjarætlan, útgreinaðar útreiðslur og inntøkur, um fleiri fíggingarkeldur eru ella kunnu væntast, skulu hesar upplýsast,
- 4) upphædd søkt verður um, og
- 5) aðrar upplýsingar av týðningi fyri viðgerðina

Játtanir

§ 7. Játtanir yvir 150.000 kr. verða einans latnar filmsframleiðslufeløgum.

Stk. 2. Umsøkjari, ið hevur fingið stuðul til filmsframleiðslu áður, kann fáa stuðul til

nýggja verkætlan. Tó verður hesin ikki goldin, áðrenn áður játtaða verkætlanin er liðug.

Stk. 3. Um søkt verður umaftur til sama tátt í verkætlanini, skal tilskilast, hvør orsøkin er til at søkja av nýggjum, og hvørji framstig eru gjørð til tess at grundgeva fyri, at stuðulin verður latin umaftur til sama tátt í verkætlanini.

Stk. 4. Stuðul verður ikki latin umaftur til hugskotsmenning, handritsmenning og útbreiðslu innan somu verkætlan.

Útgjald

§ 8. Stuðulin verður goldin út sambært ásetingunum í § 15, *stk. 1* í roknskaparkunngerðini.

Stk. 2. Stuðul til filmsframleiðslu verður útgoldin soleiðis: Tríggir fjórðingar av upphæddini, tá ið framleiðslan byrjar, og seinasti fjórðingurin, tá ið framleiðslan er liðug, sbr. tó *stk. 3.*

Stk. 3. Stuðul til undanframleiðslu verður viðgjørður fyri seg, og tátturin verður mettur at vera liðugur, tá ið undanframleiðslan er liðug. Sama er galdandi fyri framleiðslu og eftirframleiðslu.

Stk. 4. Stuðul til søgumenning, hugskotsmenning og handritsmenning verður útgoldin í einum við verkætlanarbyrjan.

Roknskapur og eftirlit

§ 9. Roknskapur við skjalprógvum fyri tær útreiðslur, ið stuðulin er latin til, skal latast Mentanargrunni Landsins í seinasta lagi 3 mánaðir eftir, at verkætlanin er liðug.

Stk. 2. Roknskapir, har játtanin er 100.000 kr. ella meir, skulu verða grannskoðaðir.

Stk. 3. Roknskapir, har játtanin er 50.000 kr. og upp til 100.000 kr., skulu hava átekning.

Stk. 4. Stuðulsmóttakari skal upplýsa øll viðurskifti, sum kunnu elva til, at stuðulsgrundarlagið eigur at verða lækkað.

Stk. 5. Mentanargrunnur Landsins kann krevja stuðulsgrundarlagið nágreiniligari

Lýst og krevja innlit í skjøl hesum
viðvíkjandi.

Stk. 6. Útgoldin stuðul, ið ikki er nýttur til
endamálið, kann krevjast aftur.

Gildiskoma

§ 10. Henda kunngerð kemur í gildi 1.
januar 2025.

Stk. 2. Tilsagnir, ið eru galdandi, tá ið
henda kunngerð kemur í gildi, eru fevndar
av áður galdandi reglum.

Almanna- og mentamálaráðið, dagfesting

Sirið Stenberg
landsstýriskvinna

/ Eyðun Mohr Hansen